



राजधानी... आज से 6 जुलाई तक मनाया जाएगा डॉ. श्यामा ...



खेल... आईएसएसएफ जूनियर विश्व चैंपियनशिप में स्वर्ण जीतने...



व्यापार... सोना-चांदी बाजार में हल्की गिरावट देशभर में ...



देश-विदेश... नए सर्वे में बेंजामिन नेतन्याहू को झटका : 56.4...



ईरान बेच सकेगा तेल, अमेरिका ने प्रतिबंध हटाया

तेल अरबी/तेहरान/वॉशिंगटन, एअरसी: अमेरिका ने ईरान के तेल और पेट्रोलियम उत्पादों की बिक्री पर लगाए गए प्रतिबंधों में 60 दिनों की अस्थायी राहत देने का निर्णय लिया है। यह फैसला स्विट्जरलैंड में अमेरिका और ईरान के बीच हुई वार्ता के बाद सामने आया है। अमेरिकी वित्त मंत्रालय ने ईरानी मूल के कच्चे तेल, पेट्रोलियम और पेट्रोलियम उत्पादों के उत्पादन, आपूर्ति तथा बिक्री के लिए अस्थायी सामान्य अनुमति जारी की है। यह छूट 21 अगस्त तक प्रभावी रहेगी। इससे भारत सहित कई देशों के लिए ईरानी तेल की खरीद का मार्ग फिर से खुल सकता है। अमेरिकी वित्त मंत्री स्कॉट बेसेंट ने कहा कि वार्ता के दौरान ईरान ने होर्मुज जलडमरूमध्य में जहाजों की निर्बाध आवाजाही बनाए रखने का आश्वासन दिया है। साथ ही ईरान ने संयुक्त राष्ट्र की अंतरराष्ट्रीय परमाणु ऊर्जा एजेंसी के निरीक्षकों को पुनः अपने यहां कार्य करने की अनुमति देने पर भी सहमति व्यक्त की है।

स्थायी समझौते की दिशा में सकारात्मक प्रगति

इस बीच स्विट्जरलैंड में अमेरिका और ईरान के बीच बातचीत का दूसरा दौर भी जारी है। अमेरिकी उपराष्ट्रपति जेडी वेंस ने कहा कि दोनों देशों के बीच स्थायी समझौते की दिशा में सकारात्मक प्रगति हो रही है। अमेरिकी उपराष्ट्रपति जेडी वेंस ने कहा कि स्विट्जरलैंड में ईरान के साथ हुई वार्ता में काफी अच्छी प्रगति हुई है। उनके मुताबिक, दोनों देशों के बीच अंतिम समझौते के लिए मजबूत नींव तैयार हो गई है।



ब्रिटेन के प्रधानमंत्री कीर स्टार्मर का इस्तीफा

लंदन, एअरसी: ब्रिटेन के प्रधानमंत्री कीर स्टार्मर ने सोमवार को प्रधानमंत्री पद तथा लेबर पार्टी के नेता पद से इस्तीफा दे दिया। राजधानी लंदन स्थित 10 डाउनिंग स्ट्रीट के बाहर राष्ट्र को संबोधित करते हुए उन्होंने अपने पद छोड़ने की घोषणा की। उन्होंने कहा कि लेबर पार्टी को अब यह विश्वास नहीं है कि वह अगले आम चुनाव में पार्टी का नेतृत्व करने के लिए उपयुक्त व्यक्ति हैं। स्टार्मर का इस्तीफा ऐसे समय में आया है, जब उनकी पार्टी के भीतर लंबे समय से असंतोष बढ़ता जा रहा था। लेबर पार्टी के लगभग 400 सांसदों में से 100 से अधिक सांसद उनके नेतृत्व से असंतुष्ट बताए जा रहे थे। इन सांसदों ने सरकार के खिलाफ खुलकर मोर्चा खोल दिया था।

10 वर्ष में पांचवीं पीएम ने पद छोड़ा

स्टार्मर का इस्तीफा ब्रिटेन की राजनीति में एक महत्वपूर्ण घटनाक्रम माना जा रहा है। वह पिछले दस वर्षों में ऐसे पांचवें प्रधानमंत्री बन गए हैं, जिन्होंने अपना कार्यकाल पूरा होने से पहले ही पद छोड़ दिया।

17 जुलाई तक ब्रिटेन को नया प्रधानमंत्री मिलेगा

स्टार्मर ने बताया कि उन्होंने सोमवार सुबह ब्रिटेन के किंग चार्ल्स को अपने फैसले की जानकारी दे दी। अब लेबर पार्टी की राष्ट्रीय कार्यकारी समिति नए नेता के चुनाव का कार्यक्रम तय करेगी। इसके तहत 9 जुलाई से नामांकन प्रक्रिया शुरू होगी और 17 जुलाई से शुरू होने वाले संसद के ग्रीष्मकालीन अवकाश से पहले नए नेता को चुनाव पूरा करने की कोशिश की जाएगी।

खास-खबरें

अभिनेता पंकज के भाई पर हमला

नईदुनिया ब्यूरो, गोपालगंज: बिहार के गोपालगंज जिले के बरोली थाना क्षेत्र स्थित बेलसंड गांव में अभिनेता पंकज त्रिपाठी के बड़े भाई विजेंद्र नाथ तिवारी पर कुल्हाड़ी से हमला कर दिया गया। घटना रविवार देर शाम की है। जानकारी के अनुसार विजेंद्र नाथ तिवारी अपने घर के बाहर बैठे थे। इसी दौरान राजेश साह नामक व्यक्ति वहां पहुंचा और उन पर अचानक कुल्हाड़ी से हमला कर दिया। हमले में वे गंभीर रूप से घायल हो गए। परिजनों ने उन्हें तत्काल सदर अस्पताल पहुंचाया।

पिकअप-टुक की टक्कर, 6 की मौत

नईदुनिया प्रतिनिधि, छिंदवाड़ा: छिंदवाड़ा-बैतूल राष्ट्रीय राजमार्ग पर टैमनी खुर्द के पास सोमवार सुबह पिकअप और टुक की आमने-सामने हुई भीषण टक्कर में छह मजदूरों की मौत हो गई, जबकि 20 से अधिक लोग घायल हो गए। मृतकों में चार महिलाएं और दो पुरुष शामिल हैं। सभी मजदूर मछेरा गांव के निवासी थे और सब्जी तोड़ने के लिए कन्हगावा जा रहे थे। सुबह करीब 10 बजे हुए हादसे में टक्कर इतनी जबरदस्त थी कि पिकअप के परखच्चे उड़ गए और उसमें सवार मजदूर दूर जा गिरे। पुलिस, प्रशासन और एम्बुलेंस मौके पर पहुंची। घायलों को जिला अस्पताल पहुंचाया गया, जहां चिकित्सकों की टीम उपचार में जुटी है।

वातानुकूलन यंत्र में शॉर्ट सर्किट की आशंका, जांच के आदेश

कोचिंग सेंटर में आग, 15 छात्रों की मौत

धुएं से बचने के लिए स्नानघर में छिपे, दम घुटने से गई जान

नईदुनिया ब्यूरो, लखनऊ: लखनऊ के अलीगंज क्षेत्र में सोमवार दोपहर एक बहुमंजिला इमारत में लगी भीषण आग में 15 छात्रों की मौत हो गई। मृतकों में तीन महिलाएं और 12 पुरुष शामिल हैं। हादसे के बाद पूरे क्षेत्र में शोक और अफरा-तफरी का माहौल है। जानकारी के अनुसार दोपहर करीब 2:15 बजे इमारत में आग लग गई। भवन के बेसमेंट, भूतल और प्रथम तल पर पालतू पशु सामग्री की दुकान तथा चिकित्सालय संचालित थे, जबकि दूसरी मंजिल पर अध्ययन केंद्र और पुस्तकालय संचालित किया जा रहा था। आग फैलने के बाद दूसरी मंजिल पर मौजूद कई छात्रों ने स्वयं को स्नानघर में बंद कर लिया। माना जा रहा है कि घने धुएं के कारण उनका दम घुट गया, जिससे उनकी मौत हो गई। हादसे के दौरान एक छात्र ने जान बचाने के लिए पहली मंजिल से छलांग लगा दी, लेकिन नीचे लगी लोहे की जाली पर गिरने से गंभीर रूप से घायल हो गया। उसे उपचार के लिए चिकित्सालय में भर्ती कराया गया है।



एसी में शॉर्ट सर्किट की आशंका

प्रारंभिक जानकारी के अनुसार आग लगने का कारण बेसमेंट में लगे वातानुकूलन यंत्र में शॉर्ट सर्किट होना माना जा रहा है, हालांकि इसकी आधिकारिक पुष्टि नहीं हुई है। आग लगने के बाद अग्निशमन विभाग की लगभग दस गाड़ियां मौके पर पहुंचीं। राज्य आपदा मोचन बल और राष्ट्रीय आपदा मोचन बल की टीमों ने भी राहत एवं बचाव अभियान में हिस्सा लिया। घने धुएं के कारण बचाव कार्य में कठिनाई आई, जिसके चलते दलों को इमारत की दीवार तोड़कर भीतर प्रवेश करना पड़ा। घायलों और मृतकों को किंग जॉर्ज चिकित्सालय विश्वविद्यालय पहुंचाया गया। सभी शवों को आगे की प्रक्रिया के लिए सुरक्षित रखा गया है। घटना स्थल पर एम्बुलेंस की संख्या कम पड़ने के कारण अतिरिक्त वाहनों की व्यवस्था करनी पड़ी।

हादसे पर दुख व्यक्त

प्रधानमंत्री नरेंद्र मोदी, राष्ट्रपति द्रौपदी मुर्मू, रक्षा मंत्री राजनाथ सिंह, मुख्यमंत्री योगी आदित्यनाथ सहित कई नेताओं ने हादसे पर गहरा दुख व्यक्त किया है। प्रधानमंत्री ने मृतकों के परिजनों को दो-दो लाख रुपये तथा घायलों को 50 हजार रुपये की सहायता देने की घोषणा की है। मुख्यमंत्री ने घटना की उच्च स्तरीय जांच के निर्देश देते हुए दोषियों के विरुद्ध कड़ी कार्रवाई का आश्वासन दिया है।

एटीएस जांच में बड़ा खुलासा

भारत में तख्ता पलट की साजिश रच रहे आतंकी

देश विरोधी गतिविधियों और विदेशी संपर्कों की जानकारी मिली



नईदुनिया प्रतिनिधि, भोपाल: भोपाल में आतंकवाद निरोधक दस्ते द्वारा पकड़े गए कथित आतंकी मौजूदगी की जांच में कई महत्वपूर्ण जानकारियां सामने आने का दावा किया गया है। पुलिस रिमांड में इजहार उल हक ने एजेंसी को बताया कि वह और पाकिस्तानी टेरर ग्रुप से जुड़े अन्य लोग 'मिशन 2047' के लिए काम कर रहे थे। इसका मकसद भारत में तख्ता पलट कर पीएफआई (पापुलर फ्रंट ऑफ इंडिया) के एजेंडे को साल 2047 तक देश में लागू करना है। पूछताछ में इजहार ने बताया कि देशभर में तैयार हो रहे उनके

कथित मुजाहिदीन समय आने पर एक साथ बाहर आएं और शासन को उखाड़ फेंकेंगे। यह भरोसा उन्हें पाकिस्तानी हैंडलर्स ने दिलाया था। उन्हें शपथ दिलाई गई थी कि समय आने पर उन्हें टारगेट किलिंग और देश में डर का माहौल पैदा करने जैसे काम करने होंगे। रिमांड खत्म होने के बाद सोमवार को इजहार को एटीएस ने कोर्ट में पेश किया। एटीएस ने इजहार के रिमांड को बढ़ाने की मांग नहीं की है। बिहार के मधुबनी से गिरफ्तार इजहार उल हक से पूछताछ में कथित नेटवर्क की भूमिका और उसके सदस्यों के काम करने के तरीके को लेकर जानकारी मिली है।

जिहादी बनों, शहदत मिलेगी: पाकिस्तानी हैंडलर्स

फराज से पूछताछ में सामने आए इनपुट के मुताबिक सभी सदिश कथित तौर पर पाकिस्तानी वॉलंटियर ग्रुप के संपर्क में थे। फराज पाकिस्तानी हैंडलर्स के कहने पर अन्य युवकों को जोड़ने का काम शुरू कर चुका था। इसका मकसद युवाओं को देश विरोधी गतिविधियों में शामिल करना था। एटीएस की पूछताछ में फराज ने इसकी पुष्टि की है। पूछताछ में फराज ने बताया कि वह पिछले 5-6 सालों से देवदर निवासी नईम अब्दुल्ला के संपर्क में था। नईम ने ही फराज और बिहार निवासी सदिश आतंकी का परिचय कथित पाकिस्तानी हैंडलर्स से कराया था। हैंडलर्स ने फराज को कथित तौर पर जिहाद के नाम पर प्रभावित किया और वीडियो कॉल के जरिए शपथ दिलाई कि वह सच्चा जिहादी बनेगा। हैंडलर्स द्वारा दिए गए कामों को अंजाम तक पहुंचाया और अपनी जान देने से भी पीछे नहीं हटेगा।

राष्ट्रपति द्रौपदी मुर्मू को राज्यपाल पटेल ने विदाई दी...



भोपाल: राष्ट्रपति श्रीमती द्रौपदी मुर्मू मंगल के 5 दिवसीय भ्रमण के बाद 22 जून को सुबह वायुसेना के विमान से ग्वालियर से दिल्ली रवाना हुईं। राष्ट्रपति कृनों से हेलिकॉप्टर से वायुसेना के विमानतल ग्वालियर पधारी। विमानतल पर राज्यपाल मंगुभाई पटेल व मंत्रियों ने विदाई दी।

बंगाल के पहले बजट में एक लाख नौकरियों का ऐलान

नईदुनिया ब्यूरो, कोलकाता: पश्चिम बंगाल की भारतीय जनता पार्टी सरकार ने सोमवार को अपना पहला बजट विधानसभा में प्रस्तुत किया। वित्त मंत्री स्वप्न दासगुप्ता ने बजट भाषण के दौरान रोजगार, महिला सर्वाधिकार और प्रशासनिक सुधारों से जुड़ी कई महत्वपूर्ण घोषणाएं कीं। सरकार ने एक लाख सरकारी पदों पर भर्ती करने का ऐलान किया है। इनमें 20

हजार पद पुलिस विभाग तथा 50 हजार पद शिक्षकों और गैर-शिक्षकीय कर्मचारियों के लिए निर्धारित किए गए हैं। घोषित भर्तियों में 33 प्रतिशत पद महिलाओं के लिए आरक्षित रहेंगे। साथ ही अग्निवीरों को 10 प्रतिशत आरक्षण देने की भी घोषणा की गई है। बजट में बेरोजगार युवाओं के लिए प्रतिमाह तीन हजार रुपये भत्ता देने का प्रावधान किया गया है।

उद्धव के 6 सांसद शिंदे खेमे में शामिल

शिंदे बोले- अब चौके नहीं, छक्के लग रहे हैं

नईदुनिया ब्यूरो, मुंबई: महाराष्ट्र की राजनीति में सोमवार को बड़ा घटनाक्रम सामने आया, जब उद्धव ठाकरे के नेतृत्व वाली शिवसेना के नौ में से छह सांसद उपमुख्यमंत्री एकनाथ शिंदे के नेतृत्व वाले शिवसेना गुट में शामिल हो गए। बागी सांसदों ने शिंदे के नंदनवन निवास पर उनसे मुलाकात की और बाद में आयोजित पत्रकार वार्ता में अपने निर्णय की घोषणा की। छह सांसदों के शिंदे गुट में जाने के बाद लोकसभा में उनकी संख्या बढ़कर 13 हो जाएगी, जबकि उद्धव गुट के पास केवल तीन सांसद शेष रह जाएंगे। इस अवसर पर एकनाथ शिंदे ने कहा कि वर्ष 2022 में शिवसेना



और उसके चुनाव चिह्न को बचाने के लिए विद्रोह किया गया था। उन्होंने कहा कि उस समय 40 विधायक साथ आए थे और अब पार्टी विस्तार का दूसरा चरण शुरू हो चुका है। शिंदे ने दावा किया कि यह लड़ाई बालासाहेब ठाकरे के विचारों को संरक्षित करने के लिए है और इसी उद्देश्य से छह सांसद उनकी शिवसेना में शामिल हुए हैं।

दूसरी ओर, उद्धव ठाकरे के पुत्र आदित्य ठाकरे ने सामाजिक

जन्मदिन आभार

आप सभी के स्नेह, शुभकामनाओं, आशीर्वाद और आत्मीय सहयोग के लिए हृदय से धन्यवाद!

आपके प्रेम और विश्वास ने मेरे जन्मदिन को अविस्मरणीय बना दिया। मैं आपके स्नेह और समर्थन के लिए सदैव आभारी रहूंगा।

आप सभी का हार्दिक आभार!

आपका स्नेह मेरी ताकत है...

सौ:- हीरासिंह राजपूत

अध्यक्ष, जिला पंचायत सागर